

# Malusi Nesilwane Lesesabekako Sasebhavini

Indzaba ibhalwe nguLeo Daly

Imidwebo idwetjwe nguMagriet Brink



Lonkhe ligama lelilandzelako liliciniso. Ngiyafunga ngiyagomela kutsi angeke ngicale emanga, futsi nangingawacala ngitawudla imphungane! Dzadzewetfu lomdzala, Zandi, nami sitsandza kudlala engadzeni. Sigidzagidza eludzakeni yonkhe indzawo siphindze futsi sigubhe imigodzi leshonako.


Zandi yena wenta kakhulu kunami. Mine ngingcolisa tandla netinyawo tami kuphela. Zandi yena ungcola yonkhe indzawo. Ungcolisa tinwele nemikhono yakhe. Futsi ungcolisa ngisho nemphumulo yakhe.





Make utsi, “Sesikhatsi sekugeza  
nine nobabili!”

Kodvwa Zandi akangeni ngekhati.  
“Malusi,” usho kimi, “Ngihlala  
khona lapha!”



Kodvwa ngiyawatsandza onkhe lamagwebu ensipho.  
Ngiyalushikisha loludzaka ngilususe lapha etinyaweni tami.  
Ngiyashikisha ngiphindze futsi ngishikishe. Loko kuvakala  
kumnandzi kakhulu.

Ngaleso sikhatsi Zandi wangena ngekhati. “Malusi,” kusho yena,  
“awusesabi leSilwane Lesesabekako Sasebhavini?”

“Kute intfo lenjalo leSilwane Lesesabekako Sasebhavini,”  
ngiyahleka.

“Yebo, ikhona,” kusho Zandi. “Siphuma kulembobo yeplagi futsi sinemikhono lemitsatfu nemehlo lamane. Futsi kute lokunye lokutsandvwa nguleSilwane Lesesabekako Sasebhavini kwendlula kudla bantfwana labahlobile.”

Nyalo sengiyesaba kancane. Mhlawumbe vele sikhona ngempela Silwane Lesesabekako Sasebhavini.

Zandi uyangimoyitelela kakhulu, “Kulungile, Malusi, jabulela kugeza kwakho! Uyaphuma egumbini lekugezela ubese ucondza ngco embhedzeni.

“Ungesabi, Malusi,” ngatitjela. “Kute intfo lenjengeSilwane Lesesabekako Sasebhavini.”





Kwase kuyenteka!  
 Kwekucala  
 kwabanemsindvo  
 lopholile wekubhubhudla.  
 Kwabese kuba  
 nekunswininita  
 kwekuhamba ngemandla  
 eludzakeni nekwendlula  
 ngekushesha.  
 Ekugcineni kwavumbuka  
 ngekushesha intfo  
 letsite kulomgodzi  
 weplagi: SILWANE  
 LESESABEKAKO  
 SASEBHAVINI!

Ngembi kwekutsi  
 ngente lenye intfo,  
 leSilwane Lesesabekako  
 Sasebhavini sacwabita  
 ngalamehlo aso  
 lamakhulu lamane

sabese sisho ngelivi lelihoshotelako leligcwele emanti, “Wena awusiye lona longcolile. Ngulodzadzewenu, akunjalo? Uhlala njalo asho tintfo letimbi ngami – futsi atisilo liciniso. Kute Tilwane Letesabekako Telibhavu letitsandza kudla bantfwana.”

“Awubadli?” Ngasho, ngitivela sengikhululekile kakhulu.

“Angibadli nakancane,” kuhleka Silwane Lesesabekako Sasebhavini. “Futsi naleSilwane Lesesabekako Sasemthoyi neSilwane Lesesabekako Saseshaweni atibatsandzi laba labangcolile, labavele bacondze embhedzeni balale bangakagezi!

Hhayi bo!  
 Kutakwentekani  
 kuZandi!



“Kute sikhatsi sekumoshwa,” kusho leSilwane Lesesabekako Sasebhavini. “Khani emanti ngengilazi ugijime ngesivinini lesikhulu uye ekamelweni laZandi!”

Ngifika lapho ngesikhatsi lesikahle  
– leSilwane Lesesabekako  
Sasembhedzeni  
sekusele kancane-  
nje kutsi simite  
Zandi. “Suka  
hamba, silwane  
lesesabekako!”  
Ngiyamemeta.  
Ngisuka  
lapho ngitsela  
dzadzewetfu  
ngawo onkhe  
lamanti  
umtimba  
wonkhe.



Kukahle loko. Ngimsindzisile  
Zandi kuleSilwane Lesesabekako  
Sasembhedzeni! Loku ngiko kanye  
lengikutjela Make nakangibuta  
kutsi kungani ngitsele dzadzewetfu  
ngemanti lasengilazini wonkhe  
umtimba. Angati kutsi uyangikholwa  
yini. Kodvwa lonkhe ligama  
kulenzaba liliciniso. Ngiyafunga  
ngiyagomela kutsi angeke ngicale  
emanga, futsi nangi wacala ngitawudla  
imhungane!

.....  
**KHOMBISA LIKHONO LAKHO LEBUCIKO!**

- Dwweba sifombe saZandi abukeka angcole kakhulu futsi efukile.
  - Dwweba silwane lesikhulu lesesabekako sime eceleni kwakhe. Dwweba libhamuta lenkhulumo lalesilwane lesikhulu lesesabekeko bese ubhala locabanga kutsi lesilwane lesikhulu lesesabekeko sakusho kuZandi ekhatsi kulo.
- .....



# Malusi Nesilwane Lesesabekako Sasebhavini

Indzaba ibhalwe nguLeo Daly • Imidwebo idwetjwe nguMagriet Brink

## Lokubukwako

Dweba siffombe saloku bewungabukeka ungiko uma bewudlala edzakeni naZandi kanye naMalusi.



## Kufundza

Cabanga ngalokwenteke endzabeni bese uphendvula imibuto. Buka iminingwane kulenzaba letokusita.

- ★ Ucabanga kutsi Zandi uyakholelwa Esilwaneni lesesabekako sasebhavini?
- ★ Ucabanga kutsi utsiteni kuMalusi ngesikhatsi amjikijela ngegilasi lemanti?
- ★ Ucabanga kutsi make waMalusi umkholiwe yini ngesikhatsi achaza kutsi kungani amjikijele ngengilasi?




## Kubhala

Yenta isiffombe lotakhela sona ngekuchazelwa Ngesilwane lesesabekako sasembhedzeni. Dweba siffombe sendlela lesibukeka ngayo bese uchaza kutsi sibukeka njani, imisindvo lesiyentako nekutsi sihlala kuphi, kute kutsi nanome ngubani loyibonako, akhone kuyibona ngekushesha!



## Umsebenti wetandla

Ucabanga kutsi Silwane lesesabekako sasemthoyi Nesilwane lesesabekako saseshaweni kubukeka njani? Sebentisa tintfo letike tasebenta phambilini njengemabhokisi lemacandza, timbonyo temabhodlela, emaroli asemthoyi, emaroli emaphepha ekusula kanyekanye ne-glue, nepende nemaphepha kwenta Silwane lesesabekako sasemthoyi Nesilwane lesesabekako saseshaweni.



## Kulingisa

Coca ngendzaba lehlekisako yensipho leshelelako nekuwasha.

